



జమీన్

✦ మహమ్మద్ ఖదీర్ బాబు ✦

“మే యే! నీకే జెప్పేది. రొట్టా గిట్టా యేం బళ్లా. టైము ల్యా,” అన్నాడు హుసేన్-బెరికాటన్ లాల్పీలో తల దూరస్తా. బియ్యప్పిండిలో ఎర్రగెడ్డలు తరిగి అంతసేపూ గబగబా రొట్టె కాల్చిన రిహానా భర్తవైపు అయోమయంగా చూసింది. అతడి పెడద్రానికి ఒళ్లు మండకొస్తా వుంటే దబర్లో చేతులు కడుక్కుంటా పొయ్యి కాణ్ణించి లేచింది.

“యా మనిషికి యేమి జెప్పగలం? యెట్లా చోబాపూరీల బుట్ట తీసకబోతున్నాడు గదా... దాన్లోనే నాలుగు రొట్టెముక్కలు పెట్టుకునేదానికి ఒళ్లు బరువా? దార్లో ఆకలెయ్యదా?”... ఆ మాటలు నేరుగా భర్తతో అనేక కొడుకువైపు చూస్తా అంది.

కొడుకు తలెత్తనే లా. వాకిలితట్టు తిరిగి పొళ్లు తోముకుంటా కూర్చున్నాడు. దొడ్లో బాసన్న కడుగుతున్న కోడలు అసలికా మాటలు యిననట్టే నటించింది.

వాల్లిద్దరికీ హుసేన్ కు బదులు చెప్పే దెయిర్యం లా. ఆ మాటకొస్తే కొన్నేళ్లు కాపరం జేసిన రిహానాగూడా లా.

అందుకే యింకో మాట మాట్లాడేక గమ్మునయ్యి భర్తవైపు చూసిందామె. హుసేన్ జనాబివ్వలా.

చెక్క బీరువా అద్దంలో గుడ్డలోకసారి సరిచూసు కొని యింక పొయ్యెస్తానన్నట్టు భార్యవైపు చూశాడు.

రిహానా వంటగదికాణ్ణి నిల్చిని చూస్తా ఉంది. రొట్టె పెట్టకపామ్మని చెప్పాలని ఆమె ప్రాణాలు లాగతా వున్నాయి. చెబితే క్యాకలెయ్యబోతాడేమోనని బెరుగ్గా కూడా వుంది. యింకో తడవన్నడైతే హుసేన్ లెక్కజేసే వాడు కాదుగాని మంచి పనికి కదిలేప్పుడు ఆమె మనసు కష్టబెట్టడం దేనికిలే అనిపించింది. రిహానా మొకం పెట్టిన తీరు జూసి అతడికి సన్నంగా నవ్వొచ్చింది.

“మేయే! ఏండా మక్కట్లా... మొకం చిన్నంగా పెట్టుకోనా... రొట్టెలిద్దే, పెట్టుకుంటా!” అన్నాడు పెదాలు దాటని నవ్వుతో.

రిహానా మొకం వెలిగింది. అంత మాటే చాల న్నట్టు గబుక్కున రొట్టెల్ని మూటగట్టి అతడి చేతిలోని వైరుబుట్టలో కుక్కింది.

“జాగ్రత్తగా బోయిరా. బ్రమ్మయ్యనీ, సీత మొద్దిన్నీ అడిగినట్టు చెప్పు. జాగా వొకటికి రెండుసార్లు బేరం ఆడకుండా వుండబాకా,” అంది వెనకనే నడస్తా.

హుసేన్ తలూపి యిదిలోకి నడిచాడు.

అప్పటికే బండికి టైమైపోయింది. పాసింజరు బయల్దేరిపోద్దేమోనని గాబరాతో నడకలో వేగం పెంచాడు. కొత్త లుంగీని వొరుసుకుంటా వడివడిగా పడుతుండాయి అడుగులు.

స్టేషనుకు చేరుకునే సరికి రైలు అప్పుణ్ణి వచ్చి ఆగింది. చీరాల నుంచి అది కావలి చేరేసరికి మద్యాన్నం ఒంటిగంటవద్ది. సిగ్గుళ్లు పడకపోతే యింక చెప్పేదాని కేలా.

ఫ్లాట్ ఫారమ్ మీద రైలు చూసి గబగబా టికెట్టు కొనుక్కొని ఎక్కి కూర్చున్నాడు. వోళ్లో చోబాపూరీల బుట్ట సర్దుకున్నాక స్థిమితపడినాడు యింకీ రైలు ఎప్పుడైనా పోనీ అన్నట్టు.

ఇంటి జాగా కొనడానికి కావలి పోతున్నాడన్న ఆలోచన కంటే స్నేయితుడైన బ్రమ్మయ్యను చాన్నాళ్ల తర్వాత కలవబోతున్నందుకే అతడికి ఎక్కువ సంతోషంగా వుంది. నాలుగేళ్లయ్యింది. అతడు కావలి పోయి. అది గూడా బ్రమ్మయ్య కుతురి పెళ్లికి. పెళ్లి అడావిడిలో

బ్రహ్మయ్యతో సరిగ్గా మాట్లాడింది లా, అందర్నీ కలిసిందిలా. భోజనాలు జరిగిన ఆ కాసేపుండి, బాదని పిస్తున్నా వచ్చేశాడు.

మళ్ళీ ఇన్నాళ్లకు వీలుబడింది కావలి ప్రయాణం! బ్రహ్మయ్య హుసేనూ కావిల్లోనే పుట్టి పెరిగారు. జెడ్పీ హైస్కూల్లో కలిసి చదువుకున్నారు.

బ్రహ్మయ్యది మాలపాళెమైతే హుసేన్ది కసాబ్ గల్లీ. యివి రెండు పక్కపక్కంగా వున్నందుకో ఏమో వీళ్ల చిన్నతనంలో దినమూ వాటిమధ్య పగరగలతా వుండేది.

సాయిబుల పిల్లని మాలపాళెం కుర్రాడు కదలే శాడని ఒకరోజు తలకాయలు పగిలేవి. మాలపాళెం కుర్రాణ్ణి సాయిబుల పిల్లడు కలేశాడని మరోరోజు రక్తం పారేది. పనీపాటా ఉజ్జోగం సజ్జోగం లేని నాయాళ్లకంతా అప్పట్లో యీ రెండీదుల్లో గలాటాలే బతుకు. తన్ను లాటకు సత్తవాస్తుందనీ కొందరైతే గాడిద నెత్తురుతాగి దాన్ని అరాయించుకునేదానికి లగెత్తేవాళ్ళు.

యిల్లిట్టా కొట్టక సన్నన్నా యీ గలాటేలేవీ బ్రహ్మయ్య హుసేన్ల స్నేహానికి అడ్డం కాలా.

హుసేన్ వాళ్లమ్మ పొద్దుగూకులా, 'మాల నా బట్టలతో తిరగబాకరా,' అని కొడుకుని కట్టడి చేస్తావున్నా యీళ్ళిద్దరూ కలిసి స్కూలవతల బావిలో హాయిగా యీతగడతా గడిపేసేవాళ్ళు. యింక తాళ్లపాలెం తాటి తోపుల్లో కల్లుకి, బలాదూరు తిరుగుళ్లకయితే అంతూ పొంతూ లా. సాయంత్రమైతే బ్రహ్మయ్య పుస్తకాలెత్తు కొని హుసేన్ ఇంటికి వచ్చేవాడు. బ్రహ్మయ్యంట్లో బుడ్డి దీపం ఉండేది. హుసేన్ ఇంట్లో బల్బు వెలిగేది. హుసేన్ వాళ్లమ్మ బ్రహ్మయ్యని చూసి సణుక్కుంటూ వున్నా యిద్దరూ బల్బు కిందే చదువుకునేవాళ్ళు.

బ్రహ్మయ్య వాళ్ల నాయిన యేం పనిచేసేవాడో హుసేన్కు గుర్తులేదుగాని హుసేన్ వాళ్ల నాయిన యేం పని చేసేవాడో బ్రహ్మయ్యకు ఇప్పటికీ గుర్తే.

మావుసం కొట్టడం!

నీళ్లలో ముంచి తీసిన తొడవక్కని హుసేన్ నాయిన కచేకచేమని ముక్కలు కొడతా వుంటే కళ్ళు యింతింత చేసుకుని చూసేవాడు బ్రహ్మయ్య. ఆ కత్తి కోసమే ప్రాణాలు యిడిచేస్తానన్నట్టుండేది అతడి చూపు. హుసేన్ నాయిన హుసేన్ మీద కొట్టు వొదిలేసిపోతే ఖాళీ కుంద (మావుసం కొట్టే మొద్దు) మీద కత్తితో దెబ్బ లేసి ముచ్చట తీర్చుకునేవాడు.

ఒకరోజు హుసేన్ నాయిన మావుసం కొడతా కొడతానే మొద్దు మీదకు వాలి ప్రాణం వొదిలాడు. గుండెపోటుతో పొయ్యంటాడని యీదిలో వాళ్ళు అను

కున్నారు. తాగుడు వల్ల పొయ్యాడని తోటి కసాబులు చెప్పుకున్నారు.

కడుపునిండా తిండున్నా ల్యాకపోయినా నవ్వు మొకాలతో కళకళలాడతా వుండిన హుసేన్ యిల్లు వాళ్ల నాయిన చావుతో పాడుబడింది. హుసేన్ వాళ్లమ్మ వెర్రి చూపులు చూస్తూ మంచానికి అతక్కబోయింది.

ఆ కష్టంలో హుసేన్ని కడుపులో పెట్టి కాచు కుంది బ్రహ్మయ్య తల్లి రావమ్మ. మూడుపూటలా తిండి పెట్టి, చిరుతిళ్లకు డబ్బులిచ్చి, నాలుగు దెయిర్యం మాటలు చెప్పి బ్రహ్మయ్యకన్నా ఎక్కువగా చూసు కుండా పుణ్యాత్మరాలు.

బ్రహ్మయ్యయితే హుసేన్కు దిగులు తెలియ కుండా నీడలా అంటి పెట్టుకోనుండేవాడు.

కొన్నాళ్లకు చీరాల నుంచి హుసేన్ చిన్నాయిని దిగబడ్డాడు. అతడిది గుడ్డల్యాపారం. పంచెలు, దుప్పట్లు, మూటగట్టుకొని వూరూరా తిరిగి అమ్మ కుంటా చాన్నాళ్ళుగా చీరాల్లోనే తంటాలు పడతా వున్నాడు. తన సంసారం సాకడానికే అతడికి దేవుడు కనిపిస్తా వున్నాడు. యింక వొదిన్నీ, హుసేన్నీ అంటే తలకు మించిన భారమే. అయినా వొదిన దుస్థితి చూళ్లక వాళ్ళిద్దర్నీ చీరాల బయల్దేరదీశాడు.

యీ సంగతి తెలిసి బొబ్బరింతలతో ఏడుపు మొదలెట్టాడు హుసేన్. కసాబ్గల్లినీ, బ్రహ్మయ్యనీ వొదిలిరానని కాళ్ళాయేళ్లా బడ్డాడు. చివరికి వాణ్ణి తాళ్లతో కట్టి బస్సులో కుదేయాలన్నీచ్చింది చిన్నాయినకు. బస్సు కదలతా వుంటే వెక్కిళ్ళ పెడతా హుసేన్కు వీడ్కోలు చెప్పాడు బ్రహ్మయ్య.

చీరాలబోయాక హుసేన్ చదువు చట్టుబండల య్యింది. తల్లికోసం, చిన్నాయిన కోసం రకరకాల పనులు చేశాడు. వెల్లింగుపనీ, కరెంటుపనీ, కొన్నాళ్ళ గుడ్డల మూటెత్తుకొని చిన్నాయిన వెంట పూళ్ళ తిరిగాడు. యింకొన్నాళ్ళ మార్కెట్లో మావుసం కొట్టాడు. కడాకు మెకానిక్కు పనిలో కుదిరిపోయాడు.

యాడున్నా యేమి చేస్తున్నా అతడు బ్రహ్మయ్య సేస్తూన్న మాత్రం వదులుకోలా. జాబులేస్తానే ఉండే వాడు. చదువులో కొత్త స్నేయితులు ఎదురైనా బ్రహ్మయ్య మనసులో కూడా హుసేన్ చోటు రొంత గూడా మూసుకుబోలా.

బియ్యే చేశాక గార్లు ఉద్యోగం వచ్చినప్పుడు బ్రహ్మయ్య అదేపనిగా చీరాలబోయి గూడ్సుబండిలో హైదరాబాదుకు వెంటబెట్టుకెళ్లాడు హుసేన్ని. ఆ ఎన్నెల రాత్రి గార్లుపెట్టె ప్రయాణంలో మందు ముందర

పెట్టుకొని వాళ్ళిద్దరూ చిన్ననాటి జ్ఞాపకాలు తవ్వకుంటా వుంటే రైలు కూడా చప్పుడు చెయ్యడం మాని వాళ్ళ మాటలు వినింది. హుసేన్ రిహానను చేసుకొని చీరా ల్లోనే వుండిపోతే బ్రమ్మయ్య సీతమ్మను చేసుకొని ట్రాన్స్ఫర్లతో వూరూరా తిరిగి చివరకు కావలికే వచ్చి పడ్డాడు. వాలెంటర్ రిటైర్మెంటు తీసుకున్నాక వచ్చిన డబ్బునీ, అంతదాకా దాచుకున్నదాన్నీ కూడేసి కావలి కానుకునే వున్న సత్రంలో యిల్లు కట్టుకున్నాడు. కలిగిన సంబంధం చూసి కూతురి పెళ్లి చేశాడు. యింక మిగి లింది కొడుకు రవణ! వాడు ఉద్యోగం చేస్తున్నాడనో వెతుక్కుంటున్నాడనో ఒకసారి హుసేన్ కు బ్రమ్మయ్య జాబు రాసినట్టు గుర్తు.

బ్రమ్మయ్య కావిల్లో సెటిలయ్యేదాకా పట్టించు కోలేదుగానీ అతడు యిల్లు కట్టుకున్నప్పట్నీ చివరకే హుసేన్ ప్రాణాలు కావలి తట్టే పీకుతా వున్నాయి. ఎన్నేళ్లగానో అతడి లోపల్లోపల వుండిపోయిన కోరిక బయటి కొచ్చింది. ఏనాటికైనా కావిల్లో యిల్లు కట్టుకొని వుండిపో వాలని అతడు తరచూ భార్యకు చెప్తా వుండిన మాటలు యీసారి చేతల్లో పెట్టాడు.

కొడుకు చేతికందొచ్చాక గిరిగిరి దాచిపెట్టిన డబ్బునీ, వాడి కట్నంలో ముందే పక్కనబెట్టిన మొత్తాన్నీ బయటకు తీశాడు. జాగాకు అవసరం అయితే అయిదు వేలో పదివేలో అప్పు చేద్దాం అని నిశ్చయించుకున్నాడు.

హుసేన్ కొడుక్కి కావలి రావడం యిష్టం లా. అతడికి చీరాల్లోనే బాగుంది. పైగా అతడికి పిల్లనిచ్చిన మావదీ చీరాలే.

“మేం యీణ్ణే వుంటాం. మీరు కావలి బోవాలను కుంటే పోండి. అప్పుడప్పుడు వచ్చిపోతా వుండొచ్చు,” అన్నాడు కొడుకు.

ఆ మాట అన్నదే తడవు యాడైనా రొంత జాగా చూడమని బ్రమ్మయ్యకు జాబుల మీద జాబులు రాశాడు హుసేన్. యింత స్థలం ముక్క దొరికితే గుడిసో, రేకుల వసారో వేసుకొని దువా చేసుకుంటా పుట్టినూర్లో ప్రశాంతంగా గడిపెయ్యాలని అతడి ఆశ. హుసేన్ తొందరకు తగ్గట్టే బ్రమ్మయ్య కూడా తాత్పరం చేయ కుండా చివరకు శుభవార్త రాశాడు. ‘స్థలం చూశా... రా,’ అని.

ఆ కార్డు చూసి పసిపిల్లాడిలా సంబరపడ్డాడు హుసేన్. యిన్నాళ్లూ నమాజు చేసినందుకు ఫలితం దక్కిందనుకున్నాడు.

“చీరా మన్నికాదుమే. మనం మనూరెళ్లి పోదాం. నా సొంతూరికి బోదాం. యింక నాకు దిగులే బళ్లా. మా నాయన సచ్చిన వూర్లోనే నాగ్గుడా యింత చోటు

దొరకతా వుంది,” అన్నాడు రిహానా చేతులు పట్టుకుని ఉద్వేగంతో వూసేస్తూ.

వెంటనే ఆరోజు బయల్దేరి వస్తావున్నట్టు బ్రమ్మయ్యకు కార్డేసి బయలుదేరాడు. బైముకు చేరు కుంటే పని సక్కురంగా ముగించుకోవచ్చని ఆలోచిస్తూ కూర్చున్నాడు రైల్లో.

ఒంగోలు దాటినాక దబాయిస్తా నడిచిన పాసిం జరు సింగరాయకొండ వచ్చేసరికి అరగంట ఆగిపో యింది.

అప్పటికే బైము ఒంటిగంట.

హుసేన్ కు ఆకలి రేగతా వుంది. యింక లాబం లేదని వొడ్డువొడ్డని బెట్టుజేసిన బియ్యపు రొట్టెల్లో చివరి తుంటా తిని కడుపు నిండుగా సీళ్ళ తాగాడు.

రైలుమళ్ళీ బయల్దేరి రెండింటికి కావలి చేరుకునే సరికి ఎర్రటి ఎండలో ఎదురుచూస్తూ నిలబడి వున్నాడు బ్రమ్మయ్య.

హుసేన్ దిగడంతోటే గట్టిగా పిలస్తూ వచ్చి వాటేసు కున్నాడు. బ్రమ్మయ్యను చూసేసరికి హుసేన్ గుండెల్లో సంతోషం పొంగుకొచ్చింది.

“నూ స్టేషనుకొస్తావనుకోల్యా,” అన్నాడు బ్రమ్మయ్యను గట్టిగా హత్తుకుంటా.

“ఏడ్చినావులే. నువ్వొస్తంటే రాకుండా వుంటానా,” అన్నాడు బ్రమ్మయ్య నవ్వుతా.

“ముందర్యాడికి బోదాం? స్థలం కాడికా? ఇంటికా?” అన్నాడు హుసేన్.

“యింటికే పా. సాయంత్రం స్థలం కాడికి పోదాం,” అని స్టేషను బయటికొచ్చి స్కూటర్ స్టార్ట్ చేశాడు బ్రమ్మయ్య.

కావలికి పడమటి తట్టు అయిదుమైళ్ల దూరంలో వుంది సత్రం. వూరు మొగదాల్నే బ్రమ్మయ్య యిల్లు. శ్లాబ్ బోసి మట్టసంగా కట్టించాడు యింటిని.

రోడ్డు మీద స్కూటరు చూసి గేటుకాడికి ఎదురొచ్చింది సీతమ్మ.

“రా... రా... హుసేనన్నా! బాగుండా,” అని నవ్వుతా పలకరించింది.

హుసేన్ ఆమెని చూసి నిండుగా నవ్వుతా తల వూపాడు.

“నూ బాగుండా,” అని చేతిలోని బుట్ట ఆమె కందించాడు.

“చోబా పూరిలుమా. నిన్నంతా కొబ్బరి తురిమి రిహానా చేసింది. బ్రమ్మయ్యకు యిష్టం కదా,” అని లోపలికి రాబోతుంటే వరండాలో కూర్చుని వున్న రవణ హుసేన్ ని చూసి చివాలన లేచాడు.



ఒక మాటలా... ఒక నవ్వులా.
 దుమదుమలాడతా బయటికెళ్లిపోయాడు.
 హుసేన్ విచిత్రపోయి చూస్తుండిపోయాడతన్ని.
 “మన రవణగదా. ఏందట్ట మనిషిని పలకరించ
 కుండానే పోతున్నాడు,” అన్నాడు తేరుకుంటా.
 సీతమ్మ ఏదో చెప్పబోతుంటే బ్రమ్మయ్య సర్దాడు.
 “ఆ ముండనాయలితో రోజూ వుండేదేలా. నూ
 పా,” అన్నాడు యింట్లోకి నడస్తా.

భోజనం చేయమన్నా ఆకలి లేదని బ్రమ్మయ్యతో
 కబుర్లలో పడ్డాడు హుసేన్. ఆ మాటా ఈ మాటలోనే
 సాయంత్రమైపోయింది.

టీలు తాగాక స్నేయితులిద్దరూ స్థలం చూడ్డానికి
 బయలుదేరినారు. సత్రంకు యీవక్క బ్రమ్మయ్య
 యిల్లంటే ఆవక్క స్థలం వుంది. చిన్న స్థలం.
 ఆరంకణాలు. చుట్టూ పచ్చటి సీప సంతచెట్లూ, రొంత
 దాటాక చిల్లచెట్లు వున్నాయి.

“టాన్లో రేటు పెచ్చున్నాయి హుసేనా. నూ మోటు
 కోలేవు. యీడ రేటు తక్కువ. పైగా నాకాణ్ణే వుంటావు
 గదా,” అన్నాడు బ్రమ్మయ్య. స్థలంలోకి నడస్తా.

స్థలం మీద నుంచి రెప్పవాల్చుకుండా చూస్తు
 న్నాడు హుసేన్. ఎన్నాళ్ల కలో, ఎన్నాళ్ల కోరికో. అతడి
 కళ్లలో పల్చటి చెమ్మ పుట్టింది.

“ఎంతవద్దిరా, కొనగలనంటావా?” అన్నాడు,
 రొంత ఆదుర్గాగా.

“ఆ దిగులే బాణ్ణ. ఓనరు మంచోడు. ఎంతిచ్చినా
 అదే పదివేలని తీసుకుంటాడు,” అన్నాడు బ్రమ్మయ్య.

“అయితే పా. మాట్లాడదాం,” అన్నాడు హుసేన్
 యింకెందుకు ఆలస్యం అన్నట్టు.

“యాడికా? ఓనర్ల మనమే గదా,” అని పెద్దగా
 నవ్వుతా హుసేన్ బుజం చరిచాడు బ్రమ్మయ్య.

హుసేన్ ఆశ్చర్యబోయాడు. వెంటనే అతడి
 మనసు స్నేహితుడి పట్ల కృతజ్ఞతతో ఉప్పొంగింది.
 గట్టిగా కావలించుకున్నాడు బ్రమ్మయ్యని.

“నీకు స్థలం కూడా వుందని చెప్పనే లేదేమిరా,”
 అన్నాడు, తనూ నవ్వుతా.

✱

ఆకాశం మీద సన్నటి రేకలా వుదయించాడు
 చంద్రుడు. అమాశ రాబోతావుందో పున్నవి మొదల
 య్యిందో తెలికుండా వుంది చంద్రుణ్ణి చూస్తే, చేల మీద
 నుంచి తెరలు తెరలుగా గాలి వీస్తా వుంది. ఉండుండి
 యాడో కుక్కలు మొరగతా వున్నాయి. వంటగదిలో
 సీతమ్మ పెద్ద కూర యేంచి పెడతా వుంటే పైన స్నేయి
 తులిద్దరూ మందు మొదలెట్టినారు.

మాటలు దొర్లతా వున్నాయేగాని వాటిలో మును
 పటి హుషారు లా. ఇద్దరిలోనూ ఏవో ఆలోచనలు
 వున్నట్టుండాయి. మాట్లాడతానే మధ్యలో గమ్మునయి
 పోతా వున్నారు.

కాసేపు తాలినాక- త్యేవాలనుకుంటున్న ప్రస్తావన
 తెచ్చేశాడు హుసేను.

“నీ కొడుకేడా ? పత్తా లేకుండాపోయాడు,” అని,
 నెమ్మదిగా బ్రమ్మయ్యని కదలేశాడు.

రవణ ప్రవర్తన మధ్యాహ్నం నుంచి హుసేన్
 మనసుని గుచ్చుతానే వుంది. చిన్నప్పడు ఎత్తుకొని అడిస్తే
 కేరింతలు కొట్టిన రవణ, వచ్చినప్పుడల్లా హుసేను
 మావయ్యా అంటా కాళ్లను చుట్టేసుకునే రవణ అలా
 అయిష్టం చూపించడం అతణ్ణి మెలిపెడతా వుంది.

కొడుకు ప్రస్తావన రాంగానే మొకం వేలాడేశాడు
 బ్రమ్మయ్య. అతడికి తెలుసు హుసేన్ ఆడగతాడని.
 “మధ్యాహ్నం చూశావుగా వాడి దరువా. ఆ మిడియాలం.
 పాగరుబోత్తనం. వాడేమీ చేతికందేటులేదా. వాడితో
 వూరేగడం యింక నావల్లగాదు,” అన్నాడు బాధగా.
 కాసేపు తాలి, “ఎంతమందిమో చెప్పి చూశాం, అలివి
 గావడంలా. పెళ్లి చేసుకోమంటే చేసుకోడు. ఉద్యోగం
 చేయమంటే చేయడు. యిట్టాగే వుండిపోతాడంట.
 దేశానికేదో సేవ చేయాలంట,” అన్నాడు.

మనక వెలుతురులో బ్రమ్మయ్య మొకం
 హుసేన్కు సరిగా కనబట్టం లేదు.

“హుసేనా! వాణ్ణి చూస్తుంటేనే బయంగా
 వుందిరా. వాడూ వాడి చెప్పలా. తెల్లారి లేచి యింతైత్తు
 బొట్టు పెట్టుకొని యింత పాడుగు కర్ర పట్టుకొని పోతా
 వుంటాడు. మనకెందుకురా నాయినా అంటే వినడు.
 ఏందేందో పుస్తకాలు చదవతాడు. యింకేందో మాట్లాడ
 తాడు.”

హుసేన్ బిత్తరపోయి వింటా వున్నాడు.

“వీడు డిగ్రీ చదివేటప్పుడు మేమొక వూర్లో
 వున్నాం. తిని లక్షణంగా తిరుగుతున్న యీణ్ణి ఆ కాలేజీ
 లో ఎలక్షన్లో నిలబెట్టినారు. అది జెప్పి యిది జెప్పి
 నాశినం బట్టించారు. తర్వాతర్వాత యిదిగో యిట్టా
 తయారయ్యాడు. యీడైవైనా బాగపడతాడేమోనని
 ఈడి కోసం రిటైర్మెంటు తీసుకొని యీడకొచ్చేస్తే యీడా
 మొదలెట్టినాడు. మేమున్న వూర్లో ఒకరోజు యీడెనకాల
 నేనూ గూడా పాయా. చాలాసేపు వీళ్ల కత చూశా.
 మాట్లాడా. నా కొడుకే కాదురా, ఆ వూర్లో నా స్నేయితుల
 పిలకాయలు, తెలిసినోళ్ల పిలకాయలు ఎంతమంది
 వుండారని? కుమ్మరోళ్లు, సాకలోళ్లు, గొల్లోళ్లు. మాదిగ
 పిలకాయలు... యీళ్లే ఎక్కువమంది వుండారా...”

హుసేన్ కు దిగిపోతా వుంది బ్రమ్మయ్య మాటలు అతణ్ణి కోసేస్తా వున్నాయి.

“రే. వీళ్లంతా యెప్పురి మీదరా కర్ర తిప్పతా వుండారు? నీ మీద, నీ భార్య మీద, కసాబ్ గల్లీమీద, అంతేగా? ఉందిరా యీ అన్యాయం,” బ్రమ్మయ్య గొంతు బొంగురుపోయింది.

హుసేన్ తెలియకుండానే రెండు కాళ్ళూ పైకి మడిచి దగ్గరికి ఒదిగి కూర్చున్నాడు.

“హుసేనా. చెడ్డీలే ఎసుకోబళ్ళా టోపీలే పెట్టుకో బళ్ళా. అయన్ని ల్యాకుండానే అంతకంటే కచ్చగా కర్రలు తిప్పడానికి యెంతోమంది తయారవతా వుండారా. మన్నో కలిసిమెలిసి వుండేవాళ్ళని, మన మధ్య అమాయ కంగా తిరిగేవాళ్ళని యిగ్రహాలనీ వూరేగింపులనీ చెప్పి లాగతుండారా. పగ పుట్టిస్తున్నారా,” అన్నాడు.

ఒక తట్టు అతడా మాటలు అంటానే వున్నాడు కింద గలాటా మొదలయ్యింది. బ్రమ్మయ్య చప్పన లేచి పిట్టగోడ కాడికిపోయాడు. ఎనకనే వచ్చి హుసేన్ తొంగి చూశాడు.

లోపలికి రాకుండా గేటుకాడే నిలుచొని కేకలేస్తూ ఉండాడు రవణ. సీతమ్మ యేండ్ సర్ది చెప్తా వుంది.

“అదేవీ లేదురా రవణ. ముందు నూ లోపలికి పా రేపు మాట్లాడదాం. నూ రా నాయినా,” అంటోంది రవణతో. అతడి పక్కన యింకొకతను నిలబడి వున్నాడు.

“సీతమ్మా! ఎందా గొడవ,” అని హుంకరిం చాడు బ్రమ్మయ్య.

“ఎందా? నూ కిందకిరా జెప్తా. ఎవర్నడగి స్థలం అమ్మకానికి పెట్టినావు. ఏ దెయ్యిర్యంతో చూపించినావు. అదిగూడా సాయిబుకి. సిగ్గుల్యా?” రొమ్ము ఎగరేస్తూ అడిగాడు రవణ.

ఆ మాటకు బ్రమ్మయ్య హుసేన్ వైపు తల తిప్పి కూడా చూడ్డా, దనదనమని మెట్లు దిగి కిందకి బోయాడు.

“యేందిరా కూస్తా వుండావు? ముందు పా ఇంట్లోకి,” అన్నాడు అజ్ఞాపిస్తున్నటుగా. రవణ కదలేదు. బ్రమ్మయ్య తల తిప్పి పక్కనున్నతని వైపు చూశాడు.

“పంతులా! నువ్వు సర్పంచెతే గావచ్చుగానీ నా యింటి దిగ్గిర మాత్రం గాండ్ నకరాలు నూకబాక పో. యీణ్ణుంచి,” అన్నాడతడితో

సర్పంచ్ కిండల్ గా నవ్వాడు.

“నేనేవి చేశాను బ్రమ్మయ్యా. మీవోడు రమ్మం బేనే వచ్చా. సందేశ నుంచి బజార్లో నిలబడి ఒకబేమైన గోల చేస్తా వున్నాడు. నువ్వు స్థలం అమ్మబోయే మనిషి కసాయాడంట గదా,” అన్నాడతడు.

“అంటగా ఏంది. కసాయాడే. జీవాల్ని నరికే జాతోణ్ణి దెచ్చి మా నాయిన స్థలం అమ్మతా వున్నాడు. యీళ్లు ముందు జీవాల్ని నరకతారు. తర్వాత మనల్ని నరకతారు. యాడాడి నుంచో వీళ్లాచ్చి చేరేది అందు కేగా?” అన్నాడు రవణ.

బ్రమ్మయ్య మనసులో ముల్లు దిగినట్టయ్యింది.

“యాడాడి నుంచో ఏందిరా? యిది హుసేను పుట్టి పెరిగినూరు. యీడ మనకేనా హక్కు? వాడికి ల్యా? నేనోడికి స్థలం అమ్మేది అమ్మేదే. ఎవ్వరడ్డం వస్తారో చూస్తా,” గొంతు పెంచి అన్నాడు బ్రమ్మయ్య

“ఏమిటా హక్కు? హిందువు కానోడెవ్వడికీ యీడ ఏ వూరుల్యా. ఏ హక్కుల్యా ముందా ముస లోణ్ణి బయటికి పొమ్మని చెప్పు” అని రంకెవేశాడు రవణ.

బ్రమ్మయ్య సంబాళించుకోలేకపోయాడు. ఎగిసి కొడుకు గుండెల మీద కాలితో ఒక్క తాపు తన్నాడు.

“లంజాకొడకా! పోరా బయటికి. పోయి వూరి మీద పడి సావు. మనుషుల్ని నాశనం చెయ్. నా కళ్ల ముందు మాత్రం వుండబాకా,” అన్నాడు వూగిపోతా.

అంతదాకా మిద్దె మీంచి చూస్తూ వున్న హుసేన్ పరిగెత్తుకుంటా వచ్చి బ్రమ్మయ్య చేతులు పట్టు కున్నాడు.

“రే బ్రమ్మయ్య! వొద్దురా యీ గొడవొద్దు. నాకే స్థలవూ బళ్లేదు. నువ్వమ్మినా కొనసు. నా సావు నా వూర్లో జరగాలని యీడకి వచ్చాగానీ గలటాల కోసం గాదురా. బెదిరింపుల బతుకు నేను బతకలేనురా,” అన్నాడు. అతడి ముసలి కళ్లల్లోంచి బొటబొటామని కన్నీళ్లు రాలిపడ్డాయి. బ్రమ్మయ్య కదిలిపోయాడు.

“హుసేనా. ఆ స్థలం నీది. నీదిగాకపోతే ఎవ్వరిదీ కాదు. ఎవ్వరికీ అమ్మను. అట్లాగే పాడుబెడతా. నూ మాత్రం బాదపడబాకా. నేవైవున్నాగా, యీణ్ణే వుండు. నాకాడే. రే. ఆగరా. కూడైనా తినిపోరా. రే... హుసేనా,” బ్రమ్మయ్య పెద్దగా ఏడస్తూ పిలుస్తానే వున్నాడు.

హుసేన్ వినిపించుకోలేదు

అప్పటికే గేటు దాటేశాడు.

చీకటి మరింత దట్టమై ఆ యింటి మీద నల్లగా కమ్ముకుంది.

ఆదివారం ఆంధ్రజ్యోతి, 20 సెప్టెంబర్ 1998